

బుణగ్రస్తులు

“అచ్చీ! ఆ పది పైసలిట్టాతె! స్తీలు దుకాణంలో జమకడితే
క్యారులో రాస్తాడు.”

“వద్దే అమ్మా! పల్లీపట్టి కొనుక్కుంటానే!”

పదేళ్ళ లక్ష్మీ పదిపైసల బిళ్ళ గట్టిగా పట్టుకుని,
ప్రాణప్రదంగా దాచుకుని ఎలాగైనా తల్లిని తప్పించుకుని
పల్లీ పట్టాలు కొనుక్కు తినాలని తాపత్రయ పడుతోంది.
నరసమ్మ ఎలాగైనా లక్ష్మీకి నచ్చచెప్పి ఆ పదిపైసలూ
లాటరీ సిస్టమ్లో టైయిన్ లెస్ స్టీల్ సామానులమ్మే దుకా
ణంలో కట్టాలని చూస్తోంది. నరసమ్మ పని చేసుకునే మనిష
యినా చాలాకాలంగా నా దగ్గర మెలగటం వల్లనో మో
“బాంచను” “కాల్మాక్కుత” లాంటి మాటలు వాడుతూ
యాసలో మాట్లాడడు. కానీ కొన్ని కొన్ని మాటలు గమ్మ

త్తుగా పలుకుతుంది. “లక్ష్మీ” అనటానికి లచ్చీ అంటుంది. కార్డ్ అనడానికి క్యార్డ్ అంటుంది.

ఈ ‘క్యార్డ్’ సంగతి ఉత్సాహంగా నాకు చెప్పింది నరసమ్మ ఇదివరలో.....

ఆ షాపు యజమాని తన వస్తువుల అమ్మకానికి ఒక విచిత్రమైన పథకాన్ని కనిపెట్టాడు. బీదా, గొప్పా భేదం లేకుండా అందరూ అతని షాపులో కార్డుస్ తీసుకోవచ్చు. అయిదు వైసలయినా, పది వైసలయినా ఎంత ఉంటే అంత షాపులో జమకట్టుకోవచ్చు. వెంటనే అలా జమ కట్టినట్లు కార్డులో వ్రాస్తాడు. అలా నూరు రూపాయలు జమ అయ్యే వరకూ కట్టాలి. ఈలోగా ప్రతినెలా లాటరీవేస్తాడు. లాటరీలో వస్తే పూర్తి డబ్బు కట్టక్కర్లేకుండానే! అంతవరకు కట్టిన డబ్బుకి అయిదురెట్లు ఖరీదుగల వస్తువు తీసుకోవచ్చు, లాటరీ రాకపోతే నూరు రూపాయలు జమ కాగానే నూరు రూపాయల ఖరీదు గల వస్తువులు తీసుకోవచ్చు.

“మీ అదృష్టంబాగుంటే లాటరీ వస్తుంది. లేకపోతే మీ డబ్బు మీకొస్తుంది స్టీలు సామానురూపంలో. మీకేం నష్టం లేదు” అది షాపు యజమాని ప్రచారం.

మొదట్లో నరసమ్మ ఈ కార్డులమీద అంత మోజు చూపించలేదు. కానీ, ప్లీ డర్ గారింట్లో పనిచేసే సీతమ్మకి రెండునెల్లు, రెండయిదులు కట్టగానే యాభై రూపాయలు

ఖరీదుచేసే స్టీల్ కంచం వచ్చిందనేసరికి దీనికి ఆశ వుట్టుకొచ్చింది. ఎవరి అదృష్టమెలా ఉంటుందోనని పిల్లలు ముగ్గురి పేర్లమీద మూడుకార్డులూ, తన పేరుమీద ఒక కార్డు మొత్తం నాలుగు కార్డులు తీసుకుంది. నన్నూ తీసుకోమంది. నేను నవ్వి, “నా కిలాంటి అదృష్టాలక్కర్లేదే! నీకు పట్టే అదృష్టం చూస్తానులే!” అన్నాను.

దొడ్లో లక్ష్మి తల్లికందకుండా తప్పించుకుని పారిపోవాలని చూస్తోంది.

“నీకు స్టీలుకంచం అక్కర్లేదూ? పెద్దది - మంచిది - మెరిసేది.....” కూతుర్ని ప్రలోభ పెట్టాలని చూస్తోంది నరసమ్మ.....

లక్ష్మి చివరకు లొంగిపోయింది.

“నాకు పొడుగుగా వుండే కంచం కావాలి! అమ్మగారు తినేలాంటి కంచం.....” ఆశగా అంది లక్ష్మి, అప్పటికే పదిపైసల బిళ్ళ గట్టిగా పట్టుకుని.....

నరసమ్మ పకాలున నవ్వి— ‘ఓసినీ! నీచూపు అమ్మగారి కంచంమీద పడిందీ! సరే అలాంటిదే వస్తుందిలే! ఆ పదిపైసలియ్యి..... షాపులో కడతా!... అంది.

లక్ష్మి వదల్లేక, వదల్లేక తన చేతిలో పదిపైసల బిళ్ళ తల్లిచేతిలో పెట్టింది. అదిచూసి కిట్టుగాడు తనే తల్లి దగ్గరకొచ్చి “నాకు పలకల గ్లాసు కావాలి. అమ్మగారు పాలు

ఇస్తే అందులో తాగుతా, సత్తు గ్లాసులో తాగను" అన్నాడు. నరసమ్మ వాడిని మురిపెంగా చూసుకుంటూ, ముద్దుగా నవ్వి 'నీకు పలకల గ్లాసే వస్తాదిలేరా, మరి నీ ఐదుపైసలు కూడా ఇయ్యి' అంది బెల్లిస్తున్నట్టు. కిట్టుగాడు ఏమాత్రం సంకోచించకుండా తన అయిదు పైసలూ తల్లి చేతిలో పెట్టేశాడు.

ఇదంతా చూస్తున్న నాకు ఎలానో అనిపించింది. "నరసమ్మా" అని పిలిచాను.

"లేచారా అమ్మగారూ" అని నరసమ్మ పరుగు పెడు తున్నట్టుగా నా దగ్గరకు వచ్చి, బ్రష్మీద టూత్ పేస్ట్ వేసి నాకందిస్తూ 'ఇయ్యాల తొరగా లేచిపోయారు' అంది.

ఆ బ్రష్ అందుకుని. "ఎందుకు పసిపిల్లల్ని అలా ఏడిపిస్తావు? ఆ పైసలుపెట్టి వాళ్ళకు కావలసింది కొనుక్కొనియ్యరాదూ?" అన్నాను.

'అయితే, అంతా విన్నారన్నమాట. పొట్టకి తింటే ఏటాస్తాదమ్మా? ఎంత తింటే ఎవుడు చూసాడు? ఏం తింటే గడవదూ? స్టీల్ సామానులొస్తే.....'

దాని కళ్ళు ఆశతో తళతళలాడుతున్నాయి. నాకు నరసమ్మలో ఇదే ఇష్టం. ఎలాంటి పరిస్థితుల్లోనూ, నిరాశతో కృంగిపోదు సరికదా, ఎప్పటికప్పుడు ఎలాగో సరికొత్త

ఆశను ఊపిరి పోసుకుని జీవితాన్ని ఉత్సాహంతో నింపేసుకుంటుంది.

నలుగురి పిల్లల్ని కన్నాక నరసమ్మ మొగుడికి నరసమ్మలో అనాకారితనం కనిపించింది. మరోదాన్ని లేవదీసుకుపోయాడు.

“నాపిల్లోడు నలుగుర్ని కన్నాడు. ఇంకా అందమెక్కడ చస్తాదమ్మా? చిన్నతనంలో ఎట్టా వుండేదానో మా అమ్మ నడగండి. ఎర్రముండని ఈడంటే ఎంత పడిచచ్చేదాన్నీ” అని కన్నీళ్ళు పెట్టుకుని, అంతలో కళ్ళు తుడుచుకుని నవ్వుతూ, “ఆడే అనుబవిస్తాడులేమ్మా, నాకేం? రత్నాల లాటి నలుగురు బిడ్డలు, రాజాల్లా పెంచుకుంటాను. ఎప్పుడో ఆడేవస్తాడు నా కాళ్ళకాడికి. అప్పుడు.....” అని తన మొగుడు తిరిగొస్తే క్షమించాలా, వద్దా అని ఆలోచిస్తూ నిలబడి పోయేది.....

మొగుడు వదిలేశాక నరసమ్మ తన దురదృష్టాన్ని తిట్టుకుంటూ ఏడుస్తూ కూచోలేదు. మనసులో ఏముండేదో వైకిమాత్రం నవ్వుతూ తిరిగేది. యంత్రంలా పనిచేసేది. బీడీలు చుట్టటం, కల్లుపాకల దగ్గర ఆలుబజ్జీలూ, పచ్చిమిరపకాయ బజ్జీలూ అమ్మటం- ఇలా ఏ పనంటే ఆ పని చేసేది. నా స్నేహితులెవరో నమ్మకస్థురాలని దాన్ని నా దగ్గర పనికి కుదిర్చారు. అప్పటినుండి పిల్లలతో నేనిచ్చిన రెండుగదుల సర్వెంట్ క్వార్టర్స్ లో నా ఇంట్లోనే ఉంటున్నా, అవకాశ

దొరికినప్పుడల్లా ఏదో ఒక పనిచేసి డబ్బు సంపాదించాలనే ప్రయత్నించేది. డబ్బు సంపాదించాలని ఇంత ఆశ వున్నా దానిలో ఏ కోశానా దొంగతనమన్నది లేదు. పాటుపడి పిల్లలిని ప్రయోజకులిని చేయాలన్న ఆరాటమే. అందుకే అదంటే గౌరవం నాకు.

ముఖం కడుక్కోగానే పళ్ళరసంలో తేనె కలిపి అందించి, “న్నానానికి నీళ్ళు సిద్ధంచేశానమ్మా” అంది.

నేను రోజూ చాలా ఆలస్యంగా నిద్రలేస్తాను. ఏ రోజయినా ఎనిమిదింటికి నిద్ర లేస్తే, అదిచాలా పెందలాడే లేచినట్లు. బాస్ వెళ్ళమన్న చోటికి వెళ్ళి, నా ‘కళాత్మక ప్రతిభ’ నంతా ప్రదర్శించి, ఆ ‘ప్రముఖ వ్యక్తులిని’ మెప్పించి ఇంటికి చేరుకునేసరికి తుక్కయి పోయినట్టు ఫీలవు తాను. బాస్ ఫోన్ కాల్ అందుకుని ఇల్లువదిలి, మళ్ళా ఇల్లు చేరుకునే వరకూ నేను నేను కాను. బాస్ ఆజ్ఞ ప్రకారం ఆ ‘ప్రముఖుణ్ణి’ అలరించాలన్న దొక్కటే నా ఏకాగ్రమైన తపసు, ఇక మరే ఆలోచనలూ వుండవు. కానీ, ఇల్లు చేరు కున్న తర్వాత మాత్రం నేను నాకే ఏదో బోలుగా అని పిస్తాను. నాలోనుంచి అత్యంత ప్రధానమయినదేదో అదృశ్య మయి, ఒక తోలుబొమ్మ మిగిలినట్లు అని పిస్తుంది. మనసు కేమాత్రమూ ఇష్టంలేని పని చేసినపుడు శరీరానికి కలిగే శ్రమంతా, ఒకటికి పది రెట్లుగా ఇంటికి చేరుకోగానే ఆవ రించుకుంటుంది. జవనత్వాలు పూర్తిగా నశించినదానిలా

పక్క మీద పడిపోతాను. అప్పుడయినా నాకే ఆలోచనలూ
 రావు. ఆలోచించడం మానేసి చాలారోజులయింది నేను.
 ఆలోచించటం మొదలుపెడితే నిద్ర పాడవుతుంది. నిద్ర
 పాడయితే నా అందం పాడవుతుంది. అందం పాడయితే
 అందం మీద ఆధారపడి బ్రతికే, నా బ్రతుకు పాడవుతుంది.
 అందుకే ఆలోచించటం మానేసి ఉక్కిరి బిక్కిరిగా బ్రతి
 కెయ్యటం నేర్చుకున్నాను. నా నిత్యకృత్యాలన్నింటిలో
 స్నానం నాకు చాలా ఇష్టం. బాత్ టబ్ లో సమపాళ్ళలో
 నీళ్ళు తొలిపి. అందులో సెంట్ కలిపి సిద్ధంచేసి ఉంచు
 తుంది సరసమ్మ. నా శరీరం ఆ నీళ్ళలో ఉన్నంతవరకూ నా
 ప్రాణానికెంతో హాయిగాఉంటుంది. ఆ నీళ్ళు పవిత్రగంగా
 జలం కాదు— నా పాపాలను అవి ప్రక్షాళనం చెయ్యలేవు. ఆ
 మాటకొస్తే నేనేదో పాపం చేస్తున్నాననీ అనుకోవటం లేదు.
 కానీ స్నానం చేస్తున్నంత సేపూ శరీరంపై ఉన్న మురికితో
 పాటు మనసులో ఉన్న చీదర కూడా కడుక్కుంటున్నట్లుగా
 అనిపిస్తుంది నాకు, ఆ మురికి, ఈ చీదరా మళ్ళీమళ్ళీ చేర
 తాయి. అది తెలుసు నాకు. కానీ ఎప్పటి కష్టసుఖాలు
 అప్పటివే! ఎంతోమంది నాకు హాట్ డ్రింక్స్ అలవాటు
 చెయ్యాలని చూశారు. నేను చీదరించుకుని వద్దనలేదు.
 ఇచ్చినదంతా గడగడ త్రాగేశాను. చిత్రం! ఆ మధువు నా
 కెలాంటి మైకాన్నీ కలిగించలేదు. మధువును మించిన శక్తితో
 నా మనసును నేనే దేనికి అందని మైకపు మత్తులో జోకొట్టడం

కారణమా? లేక ఆ మధువు నా శరీరం పైన ఏ విధమయిన ప్రభావమూ కలిగించలేనంత విరక్తి నా మనసులో ఉండటం కారణమా? ఏదీ నిర్ణయించుకోలేక పోయాను. ఏమైనా నా మనసులో చీదర పోగొట్టగలిగే శక్తి మధువుకు లేదని తేలిపోయింది, నా మనసుకు చికాకు కలిగినప్పుడల్లా నేను మరోసారి స్నానమే చేస్తాను.

నా స్నానం పూర్తయ్యేసరికి తువ్వాలతో సిద్ధంగా ఉంది నరసమ్మ, నరసమ్మ ఎంత మంచిది? ఒక్కనాడయినా ఏ పనీ మరిచిపోదు. దేనికీ బద్ధకించదు. నా తల నేను తుడుచుకోగలను. కానీ మరొకళ్ళు తుడుస్తుంటే అదొక విధమయిన హాయి! ఈ రకమయిన చిన్నచిన్న సౌఖ్యాలన్నా అనుభవించ లేకపోతే, నేనెందుకింత కష్టపడి సంపాదిస్తున్నట్లు?

నరసమ్మ తలతుడిచి సాంబ్రాణి పొగ వేసింది. జుట్టు ఏ మాత్రం చిక్కులు పడకుండా చాకచక్యంగా చిక్కుతీసి వదులుగా జడవేసి “ఫలహారం ఏం చెయ్యమంటారమ్మా?” అంది.

“ఫలహారం సంగతి తరువాత చూద్దవుగాని, ముందు నేను నీ కోసం తెచ్చిన బహుమానం చూడు!” అని నేను తెచ్చిన దుద్దుల పెట్టి దాని చేతికి అందించాను. అది కుతూహలంతో పెట్టె తెరిచి చూసి “దుద్దులు! ఎంత బాగున్నయో! బంగారపుయ్యే!” అంది.

“నీ మొహం! బంగారంవి కాకపోతే, రోల్ గోల్డువి నీ కిస్తానటే”

“దుద్దులు, బంగారం దుద్దులు! ఓలమ్మా! ఈ జన్మకి మళ్ళీ చెవులికి దుద్దులు పెట్టుకుంటాననుకోలేదు. తులం బంగారం చక్కని దుద్దులు, ఆ మార్వాడీ వెధవ పొట్టన బెట్టు కున్నాడు. అవసరానికి తాకట్టు పెట్టి అప్పు తెచ్చుకున్నాను. తాకట్టు పెడతా వుంటేనే యేడుపొచ్చింది. సర్లే, మళ్ళీ యిడిపించుకుంటాగదా అనుకున్నాను. మి త్తికట్టాను. అమ్మ గారూ! ఆర్నెల్లలో కడుపు కట్టుకుని అడి డబ్బు ఆడికి తీసి కెళ్ళి నా దుద్దులియ్యమన్నాను. ఈడలేవుఆడున్నాయి ఆడలేవు ఈడున్నాయి, అంటూ మరో ఆర్నెలు, మరో ఆర్నెలు తిప్పించిండు. చివరికి అన్ని రోజులకీ మి త్తికట్టి దుద్దులు మింగేసాడు. ఎదురు నువ్వే నా కియ్యాలన్నాడు. ఏడుస్తా దుమ్మెత్తిపోశా నమ్మగారూ! ఆడికి సిగ్గా? శరమా? మంది నోళ్ళు కొట్టి, మిద్దెలు కట్టాడు ఎట్టొచ్చా డమ్మగారూ ఇక్కడికి? పొట్ట చేతబట్టు కుని, చిన్న అంగడి తెరిచాడు. ఆల్లనీ, ఈల్లనీ ఊరగాయ ముక్కడిగి పాసిపోయిన మెతుకులతో పొట్ట నింపుకునేవాడు ఇప్పుడు చూడండి. ఎంత పెద్ద బంగ్ల కట్టిండో! మా అసు మంట్లోళ్ళ నెత్తురు బొట్లనమ్మగారూ ఆ మేడంతా. సచ్చి నోడు! ఇంతకింతే అనుభవించడంటారా, అమ్మగారూ?”

నరసమ్మ ఈ దుద్దులకథ నేను ఇదివరలో చాలాసార్లు వినాను. చెప్పిందే చెవుతూ అది తన దుఃఖగాధలన్నీ

నాతో ఏకదువు పెట్టక మానదు. అది చెప్పిందే చెప్పినా, నేను ఎప్పటికప్పుడు శ్రద్ధగానే వింటాను. దాని చిట్టచివరి ప్రశ్న కేమయినా సమాధానం దొరుకుతుందేమోనని.....అయినా ఇంతవరకూ నాకే సమాధానం దొరకలేదు. చేసిన పనులకు ఈ లోకంలోనే అనుభవం ఉంటుందా? అలా ఉండకపోతే ఈ సృష్టికి సమన్వయం ఏ రకంగా సాధ్యమవుతుంది? ఇంతటి అత్యద్భుత సృష్టి కార్య కారణ సంరంభాలతో నిమిత్తంలేని భౌతిక ప్రక్రియ మాత్రమేనా?

చెవులకు దుద్దులు పెట్టుకుని సంబరంగా నా ముందుకు వచ్చి “బాగున్నాయా అమ్మగారూ!” అంది. ఆ దుద్దుల కంటే దాని ముఖంలో సంబరం బాగుంది నాకు చామన ఛాయ కంటే తక్కువగా ఉండే నల్లని ఛాయతో పనీపాటలతో బండదేరిన అ ముఖంలో ఎంత సంతోషం? ఎంత సంతృప్తి? ఎంతటి అల్ప సంతోషి ఈ కష్టజీవి!

“మా అమ్మగారు చాలా మంచివారు!” దుద్దులు చేత్తో సంతృప్తిగా తడిమి చూసుకుంటూ అంది నరసమ్మ.

వెర్రెబాగులది! ఆ దుద్దులు నేనేదో ఊరికే ఇచ్చినట్లు పొంగిపోతోంది! ఎంత చేయించుకుని ఇచ్చాను, ఆ చిన్న దుద్దుల జత! దానికా పరిజ్ఞానమే లేదు.

ఆ మధ్య నాకు జ్వరం వచ్చింది మొదట మామూలు జ్వరమే అనుకున్నాను. కానీ డాక్టర్ టైఫాయిడ్ అని

తేల్చాడు. హడలిపోయాను నిజం చెపుతున్నాను. నేను హడలి పోయింది చచ్చిపోతానేమోనని కాదు. జబ్బు తగ్గి అనాకారితనం ఏర్పడితే ఎలా బ్రతకాలా? అని.

ఒక ప్రక్క జ్వరంతో శరీరం కాలిపోతోంటే “నర సమ్మా! రక్తంపోయి నా ముఖం పాలిపోతుందేమో? జుట్టు ఊడిపోయి నుదుటి మీద అసహ్యంగా కనిపిస్తుందేమో? బలహీనంతో చిక్కిపోవటంవల్ల చర్మం వదులుగా వేలాడు తున్నట్లు అయిపోతుందేమో?” అని భయంతో బాధ పడే దాన్ని. పాపం నరసమ్మ నన్ను అనేక విధాల ఓదార్చేది. ‘మీ కెందుకమ్మా! ఈ మాయదారి జ్వరం తగ్గిపోనియ్యండి. ఒక్క వారం రోజుల్లో మిమ్మల్ని ఇదివరకు కంటే రెట్టింపు అందచందాలతో తయారుచేస్తాను’ అనేది.

డాక్టర్ మంచం మీదనుంచి కదలకూడదని చెపితే, ఏ మాత్రం చీదరించుకోకుండా, మలమూత్రాదులు సహితము ఎత్తిపోసింది. తలలో దువ్వెన పెట్టకూడదని చేతివేళ్ళతోనే చిక్కులు తీసి ఏదో ఆయుర్వేద తైలం రాసి జడ వేసేది. స్నానం లేకపోవటం వల్ల నాకెంత చిరాగ్గా ఉంటుందో తెలుసుకుని ఉడుకులాంలో బట్ట ముంచి, శరీరమంతా తుడిచి యూర్డ్లీపాడర్ జల్లేది. నేను వద్దు వద్దంటున్నా దెబ్బలాడి పళ్ళరసాలు తాగించేది.

మధ్యలో మా బాస్ రెండుసార్లు ఫోన్ చేసి ఎంతో అభిమానంగా “ఎలా ఉంద”ని అడిగాడు. ఆ అభిమానానికి

నేను ఆనందించే లోపలే 'నువ్వు లేకపోతే ఎలాగైనా వెలితిగానే ఉంది. మిగిలిన వాళ్ళు ఉన్నారు కాని, నీ అంత ఏక్వివ్ గా ఉండరు. ఎక్వివ్ గానూ ఉండరు' అని నవ్వి ఫోన్ పెట్టేశాడు. మనసంతా చేదుగా అయిపోయినా నా అందం కాపాడుకోవాలనే ఆరాటం మరింత ఎక్కువయింది. నరసమ్మ ఎంతగా సంరక్షణ చేసినా జ్వరం తగ్గి, అద్దంలో నన్ను నేను చూసుకుని అదిరిపడ్డాను. నా కళ్ళముందు కనిపిస్తున్నది ఒక అస్థిపంజరం. కళా కాంతిలేని కళ్ళు, లోతుకు పోయిన చెక్కిళ్ళు.....

నలభయి అయిదు రోజులు మంచంలో ఉండేసరికి ఎలా తయారయిపోయాను నేను? ఇదా మానవ శరీరం? ఈ సౌందర్యాన్ని చూసుకునా గర్వపడుతున్నాను నేను? ఆ సౌందర్యమా నా బ్రతుకు మొత్తానికి ఆధారం? ఈ లోకంలో నా విలువకు గీటురాయి?

అత్రయత్నంగా నా కళ్ళు వర్షించాయి. ఏవో రెండు చేతులు నా కళ్ళు తుడిచాయి. ఎదురుగా నన్ను సానుభూతితో చూస్తూ నరసమ్మ.

“ఏడవకండమ్మగారు! మీకెందుకు? ఒక్క వారం దినాలు ఓపిక పట్టండి. ఎట్లా తయారయిపోతారో?” ధైర్యం చెపుతున్నట్టుగా అంది. నేను నవ్వి కళ్ళు తుడుచుకున్నాను. నేను ఎందుకు ఏడుస్తున్నానో దానికి వివరించడానికి ప్రయత్నించలేదు నేను. నాకు తెలిస్తేకదాదానికి వివరించ టానికి?

అప్పుడప్పుడూ మేమూ వున్నామంటూ వస్తాయి, ఆ కన్నీళ్ళు వీటికి అర్థం పర్థంలేదు.

ఆనాటి నుంచీ నరసమ్మ నాకు నిజంగానే తెగ సంరక్షణ చేసేది. దానికి చిట్కా వైద్యాలుచాలా తెలుసు. పాలమీగడలో నిమ్మకాయ రసం కలిపి శరీరమంతా రాసేది. పచ్చిపసుపు కొమ్ము సానమీద అరగదీసి ఆ ముద్దతో నలుగుప్పేట్టేది. అదేదో ఆకులతో తయారుచేసిన తైలం తెచ్చి తలమీద మృదువుగా అంటేది. దాని సంరక్షణల ఫలితమో, లేక నేను తీసుకున్న జాగ్రత్తవల్లనో నిజంగానే వారం రోజుల్లో నేను బాగా కోలుకోగలిగాను. మా బాస్ నన్ను ప్రశంసతో చూస్తూ 'వండర్ ఫుల్! ఎక్కడా జబ్బు పడిన మనిషిలాగేలేవు. మరి కాస్త బాగున్నావు' అన్నాడు. ఆ మాటలకు స్థిమితపడ్డాను.

జ్వరంతో నాకు సేవచేసినందుకు నరసమ్మకు జీతం ఎక్కువచేశాను. కానీ, అది నా పట్ల చూపిన ఆదరాభిమానాలకు జీతం ఇయ్యటంతో ఋణం తీర్చుకోలేననిపించింది. మార్వాడీవాడు, తన దుద్దులు కాజేసిన కథ చెపుతూ 'ఈ జన్మలో నేను మళ్ళీ దుద్దులు పెట్టుకుంటానో లేదో?' అని నిట్టూర్చటం నాకు బాగా గుర్తుంది. అంచేత నేను కోలుకుని యాథాప్రకారం బాస్ ఇన్స్ట్రక్షన్స్ అనుసరించి 'డ్యూటీ'కి వెళ్ళిరాగానే ఆ డబ్బులో కొంత పెట్టి దానికి దుద్దులు కొన్నాను. దుద్దులు చూసుకుని, మురిసిపోతున్న దానితో

యథాలాపంగా 'నరసమ్మా! నీకిన్ని చిట్కా వైద్యాలు తెలుసుకదా నువ్వెందుకు వాడవు?' అన్నాను, అది పరమ నిర్లిప్తంగా 'నాకెందుకమ్మా అందాలు! అంత డబ్బు నేనెట్టా దండగ పెడతాను. నలుగురు బిడ్డలు, బంగారముంటే అక్కర కొస్తాది' అంది.

గతుక్కుమన్నాను. దుద్దులు చూసుకుని అది మురిసి పోతున్నది వాటి అందానికి కాదు. అవి అక్కరకొస్తాయని.....

ఆ రోజు నరసమ్మ గోడు గోడున ఏడుస్తూ వచ్చింది. ఎంతటి నిరాశలోనయినా నవ్వుతూ ఉత్సాహం తెచ్చి పెట్టుకునే అది అంతలా ఏడుస్తోంటే చూడలేక 'ఏం జరిగిందే?' అని అడిగాను.

“పాపిష్టిగాన్ని. బిడ్డల నోరుకట్టి ఆడి క్యార్డులో కట్టానమ్మా. దొంగసచ్చినోడు ఆ డబ్బంతా పోగేసుకుని ఎక్కడికో పారిపోయాడు. ఒకటి రెండూ కాదమ్మా! మూడొందల ఇరవయొక్క రూపాయీ ముప్పైయయిదు వైస.....లు” గుండెబాదుకుంటూ చెప్పింది. నివ్వెరపోయాను.

పాపం బిడ్డలను ప్రాణంగా పెంచుకుంటూ కూడా వాళ్ళను పిప్పరమెంట్లు కూడా కొనుక్కోనియ్యకుండా స్టీల్ సామానుమీది ఆశతో నయావైసల దగ్గరనుంచీ ఆ కార్డులో జమకట్టింది. “అమ్మా నాకు అమ్మగారు తినేలాటి

పొడుగాటి స్టీల్ కంచం కావాలి” అంటూ వదలలేక తన దగ్గరున్న పదిపైసలూ తల్లి చేతుల్లో పెట్టిన లక్ష్మి ముఖమూ ‘నాకు పలకల గ్లాసు కావాలి’ అంటూ అమాయకంగా తన అయిదు పైసలూ ధారపోస్తున్న కిట్టుగాడి ముఖమూ నా కళ్ళముందు కదిలాయి. నాకే కళ్ళలో నీళ్ళు తిరుగుతోంటే పాపం నరసమ్మ కెలా ఉంటుందో ఊహించగలను.

“అమ్మగారూ మీరు పోలీస్ స్టేషన్లో చెప్పి ఎట్లయినా నా పైసలు ఇప్పించాలి” అని గభాలున నా కాళ్ళు పట్టుకుంది నరసమ్మ. ఇదివరలో ఒకసారి అది మరొక పనిమనిషితో పోట్లాట పెట్టుకుని ఉద్రేకాలు పెరిగి సిగపట్ల కలాపం దాకా వచ్చి, ఇది పోలీస్ స్టేషన్లోనే కూర్చోవలసి వచ్చినపుడు నేను కలగజేసుకుని విడిపించాను. అప్పటినుండే ఆ అమాయకురాలు నేను అఘటనా ఘటన సమర్థురాలుననీ, ఏ చిక్కులలో నుండయినా తనను తప్పించగలననీ నమ్ముతోంది.

“అలాగే ప్రయత్నిస్తాను” అన్నాను.

అది గంపంత ముఖం చేసుకుని “ఆ దరిద్రుడికి బాగా బుద్ధి చెప్పండమ్మా జన్మలో మళ్ళీ ఇట్లాంటి పాడుపనులు చేయకుండా గడ్డి తినిపించండి” అంది.

నేను నా ‘డ్యూటీ’లో తరచుగా ఇద్దరు ముగ్గురు పోలీసు ఆఫీసర్లను కలుసుకునేదానిని. ఒక పోలీస్ ఆఫీసర్ గారికి ఫోన్ చేసి జరిగిందంతా వివరించి మా పనిమనిషికి

అన్యాయం జరక్కుండా చూడమన్నాను. ఆయన “అలాగే!” అని భరోసా ఇస్తూ, నన్నడిగి వివరాలన్నీ తీసుకున్నారు. ఆ తరువాత నాలుగు రోజులకే ఆయన నాకు ఫోన్ చేశారు.

“సారీ! మీరు చెప్పిన విషయంలో నేనేమీ చెయ్యలేను.”

“అదేం? ఆ వ్యక్తి ఎవరో తెలుసుకోలేకపోయారా?”

“కాదు? తెలుసుకున్నాను కనుకనే!

“అంటే?”

“మీకు చెప్పినా ఫరవాలేదు. మనం మనం అంటే ఒకటే? ఆ మోసం చేసిన వ్యక్తి మీ బాస్.”

“ఏమన్నారు?”

“అంత ఆశ్చర్యపోకండి. మీ బాస్ అంటే డైరక్టుగా ఆయన కాదు. ఆయన మేనేజ్ చేస్తున్న బ్రాంచెస్ లో ఇదొకటి! ఇల్లాంటి వెన్ని లేకపోతే ఆయన అంత గొప్పవాడయ్యాడు? మమ్మల్ని ఎందుకు మేవుతున్నాడనుకున్నారు మరి? ఆయనకు అంగరక్షకులం గనుకనే మీలాంటి అందాలు మాకు విందుగా లభిస్తున్నాయి. సరే! ఇదంతా మరిచిపోండి. మీరూ ఏం చేయలేరు జాగ్రత్త! ఎందుకంటే మీరూ ఇందులో ఒక భాగమే!”

అవతలివైపున ఫోన్ పెట్టేసినా జడ ప్రాయంగా ఎంతోనేపు కూచుండి పోయాను.

“అమ్మగారూ!” నా భుజాలుపట్టి గట్టిగా వూపు తోంది నరసమ్మ అయోమయంగా దానివంక చూశాను.

“అదేంటమ్మగారూ? అట్టా అయిపోయారు? నాకు గుండెలు ఝల్లుమన్నాయి” నా గురించిన ఆందోళనతో దాని కళ్ళలో నీళ్ళు తిరిగాయి. ఆ కన్నీళ్ళు చూసి నాకు కన్నీళ్ళు వచ్చాయి. చాలా అరుదుగా, అపురూపంగా వచ్చే కన్నీళ్ళు!

నా పర్స్ లోంచి మూడువందలు దానికిచ్చి “ఇది తీసుకొవే! ఇంతకంటే నేనేం చేయలేను” అన్నాను.

అది సంకోచంగా “మీ డబ్బు ఎందుకమ్మా? ఇప్పటికే మీకు చాలా రుణపడి ఉన్నాను. అంది.

“లేదు! లేదు! నరసా! నువ్వు నాకేమీ ఋణపడి లేవు వాళ్ళువంచి చాకిరీచేసి కష్టానికి ఫలితం తీసుకున్నావు. నేనే నీకు ఋణపడి ఉన్నాను. నేనూ, నాలాంటి ఇంకా ఎందరో నీకూ, నీలాంటి మరెందరికో ఎంతో ఎంతో ఋణపడి ఉన్నాం. ఈ ఋణాల కన్నింటికీ పరిహారం చెల్లించుకునే రోజు ఈ దేశ చరిత్రలో వస్తుందో? రాదో?”

నా మాటలు పాపం అమాయకపు నరసమ్మకి అర్థం కావు. అయోమయంగా నా వంక చూసింది.